

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د ملت ولسي سازمان

۱۴ فبروری ۲۰۱۶

بسم الله الرحمن الرحيم

## د نوو پېښو او نوو تگلارو په اړه د ملت د ولسي سازمان اعلامیه!

په افغانستان باندې د تېل شوو حالاتو پر وړاندې د ملت بې وسې او د افغاني عمومي غورځنگ بې کسې دوه سترې ملي او سياسي ستونزې دي او دوی ته ځواب علمي، عملي او بنسټيزه حل لاره غواړي. زموږ د هيواد روانه غميزه له کودتاگانو را پېل او د انحصار، کشمکشونو، جگړو، اجنبي مداخلو، د ولس د مقاومتونو او بهرنيو تيريو په پايله کېښي په داسې پېچلو ستونزو بدله شوه چې افغانان هر هغه څه پکښې له لاسه ورکوي د کومو لپاره چې د قربانيو څخه ډکې مبارزې پر مخ وړي.

دا وطن د خپل اوږده او لرغوني تاريخ، وياړلي ولس، د شتمنيو څخه د ډکې خاورې، پخو او تاريخي تجربو، قربانيو ته د ملاتړلي ملت، او بې دريغه خارجي پيسو د ورو را ورو او لاندې باندې کيدو سره سره نه يوازې د نړۍ مجبور او بې وزله هيواد پاته دی، بلکه د ملي بنسټونو، ټولنيزو ارزښتونو، اقتصادي بنسټونو او جوړښتونو، وطني فکري دود، کلتور او هغو باورونو څخه هم بې برخې شوی چې د افغانستان په څير يوه ملت او پر هغه د حاکم دولت لپاره ملي او سياسي اصولونه بلل کيږي.

همدغو پېښو د افغان ولس د طبيعي او بيړني تکامل لاره ډب کړې، د ټولنيز پرمختگ ځای د پرديو ترخو تکراري تجربو نيولای او د هيواد د سياسي سټيج څخه يې د پرديو سياستونو او جگړو د تمثيل ځای او مرکز جوړ شوی دی. هر سياسي نظام چې د خپلو خلکو د گټو، جغرافيوې خصوصياتو، ملي عنعنو، عقايدو او غوښتنو سره د نوک او وريو په شان گندلی او پېيلی نه وي، هرو مرو د مخالفتونو، مقاومتونو، او ژورو تودو او سپرو سره لاس او گريوان ژوند کوي. په خاوره، خلکو او مفکورو باندې معامله چې د حاکم افغان سياست يوه برخه گرځيدلې د هغه ځانگړي قشر برنامه ده چې په اقتصادي لحاظ د ځمکو د غاصبينو، زورواکانو، د مخدره توکو د کاروباريانو، دلال سوداگرو، او پر معدني منابعو د مسلط کړای شو کړيو څخه په قومي، ژبني، مذهبي او سياسي پلمو، منځ ته را وړل شوي دي، همدا قشر د افغانستان په جگړه او سياست کېښي د هغه سيمه ايز او نړيوال مثلث داخلي ضلعه ده چې د همدوی له امله لا د يوې جگړې اور وژل شوی نه وي چې د بلې لمبې را پورته شي.

افغانان په دې خاوره کېښي ولسپالو خوځښتونه او دغې خرابې وضعې ته د پای ټکي ايښودلو لپاره ځانگړی ټولنيز فکر، او د هغه په رڼا کېښي ځانگړي تشکيلاتي او فردي قرباني ته اړ کړای شوي دي.

د ملت ولسي سازمان چې د هيوادني عمومي جنبش يوه برخه ده، د ملي او سياسي ذمه واريو او مسؤليتونو، پر بنسټ دا لاندې وړاندیزونه له هيوادوالو سره شريکول غواړي. حقيقت دا دی چې مونږ په عملي لحاظ او يوازي ځان دومره غښتلي نه يو چې د حالاتو او وضعيت د حرکت مسير ته بيړنی بدلون ورکړو، ځکه د يوې لورې د لږ تر لږه څلور لسيزو جگړو، ترور، دسيسو او يرغلونو؛ او د بله پلوه د افغانستان د هر يو بل سياسي تشکيل په څير د اپورچونيزم، تپښتې، او ايډيولوژيکي بې وزليو، يعنې د ملي نهضت هغو وژونکو ناروغيو څخه سلامت او خوندي نه دی پاته شوی چې د وطن جنبش يې گام په گام ژوبل کړی دی. په هر حال، له هرڅه سره سره بيا هم د لوی څښتن، افغان تاريخي هيواد، افغاني غورځنگ او د هغو شهيدانو، ورکو شوو، په ژوندۍ توگه تر خاورو لاندې شوو، زندۍ کړای شوو، او سنگسار شوو ملگرو، پر وړاندې چې د وطن خوږه او ولس مينه، مقاومت، مبارزه او د هغه سپيڅلتيا يې مونږ ته په ميراث پريښي دي، ذمه واري لرو او د همدغه مسؤليت له مخې لاندې غوښتنې او وړاندیزونه له تاسې ښاغلو او با درده افغانانو سره په منځ کښې ږدو:

- ۱- د خپلې پخوانۍ ملي تگلارې په هر ډول ملگرو غږ کوو چې سره را يو ځای شي تر څو گډ کار ته لاره هواره کړو.
- ۲- د ستونزو پيژندولو او په گوته کولو او د هغوی د حلجې کولو لپاره بايد شخصيتونه معلوم کړو او دنده ورته وسپارو.
- ۳- همدا هيئت به د چا سره او د څه وخت خبرو کولو دواړه خبرې سپيني کړي.
- ۴- د وطن پر ملي گټو ولاړ نوې فکر ته چې د علمي نړۍ ليد سره اړخ ولگوي، اړتيا ده. زمونږ ملي يووالی او په خپل هيواد د خپل ولس واکمني د هغه سياسي پيوستون په وسيله رامنځته کيدای شي چې د افغاني ټولني د اوسنيو غوښتنو او نوو نړيوالو واقعيتونو پر درک ولاړ او پر هغوی تمرکز ولري.
- ۵- د ډول ډول سياسي افکارو را ټولولو، تبادلې او د هغو څخه نتيجې تر لاسه کولو لپاره به زمينه برابره کړو.
- ۶- په ملي، سياسي او تشکيلاتي برخه کښې د مبارزې تر څنگ نجات بڅبونکي پراخه جبهې ته بايد ملا و تړو.
- ۷- د افکارو د توحيد د سياسي کميسيون اړتيا ته بايد پاملرنه وکړو؛ او
- ۸- د مبارزې او وحدت تر شعار لاندې پراخي گډې ناستې د جوړيدو لپاره گډې ذمه واری واخلو.

### نتيجه:

له تاريخ او ولس څخه د هيڅ چا او هيڅ ډلې کره وړه پټ نه دي. د حساب او کتاب لپاره قضاوت ولس ته پريږدو، مگر مونږ په دې باور يو چې اوسنی رنځور افغانستان د شفا نوې نسخې ته اړتيا لري او بايد په گډه کار ور ته وکړو. هيله لرو په دې اړه خپل هر ډول نظريات او وړاندیزونه له مونږ سره شريک کړئ.

د افغانستان د ملت ولسي سازمان

د ۱۳۹۴ لمريز کال، د سلواغې ۱۳

کابل افغانستان

